

سوال ۱: کیا فرماتے ہیں مفتیان دین و ملت مسئلہ ذیل میں

زید رمضان المبارک کے مہینے میں روزہ کی حالت میں گل منجن کرتا ہے اور جب کوئی شخص اسے منع کرتا ہے تو یہ کہتا ہے کہ گل کرنے سے روزہ نہیں ٹوٹتا ہے بلکہ مکروہ ہو جاتا ہے۔ زید کا کہنا کہ مکروہ تو عام لوگوں کا بھی ہو جاتا ہے کیوں کہ وہ گالی گلوچ جکتے ہیں اور زید کی ایک عادت یہ بن چکی ہے کہ جب تک وہ گل نہیں کریگا تب تک اس کو پاخانہ نہیں ہوگا اس بنا پر وہ رمضان المبارک کے مہینے میں گل کرتا ہے تو کیا اس بنا پر روزے کی حالت میں گل کرنا جائز ہے یا نہیں؟ اور زید کے لئے کیا حکم ہے؟

المستفتی۔ محمد ایوب خان۔۔۔ مقام۔ بیرپور۔ پوسٹ۔ مٹھرا بازار ضلع بلراپور

بسم اللہ الرحمن الرحیم

الجواب ۱: روزے کی حالت میں گل کے استعمال کی چند صورتیں ہیں ان کے لحاظ سے اس کے احکام کی تفصیل یہ ہے۔

(۱) زید اگر اس طرح گل کرتا ہے کہ دانتوں تلے دبا کر رکھے رہے تو اس کے ذرات لعاب کے ساتھ حلق کے نیچے اتر جائیں گے جیسے تمباکو کھانے میں ہوتا ہے تو اس صورت میں اس کا روزہ ٹوٹ جائے گا اور قضا و کفارہ دونوں لازم ہوگا۔

(۲) اگر اس کے استعمال کی صورت یہ ہے کہ گل دانتوں پر لگا کر دس، پانچ منٹ چھوڑ دیتا ہے بعد میں کلی کر لیتا ہے تو اس دس، پانچ منٹ کے وقفہ میں ظن غالب یہی ہے کہ گل کے اجزاء لعاب کے ساتھ حلق کے نیچے اتر جائیں گے اور روزہ ٹوٹ جائے گا۔ اس صورت میں زید پر صرف اس روزہ کی قضا واجب ہوگی۔

(۳) اگر اس کا طریقہ استعمال یہ ہے کہ پہلے دانتوں پر گل مل لیتا ہے پھر فوراً کلی کر لیتا ہے تو روزے کی حالت میں اس طریقہ استعمال کی بھی سخت ممانعت ہے کیونکہ اس صورت میں ایسا بھی ہوتا ہے کہ گل کے اجزاء حلق تک پہنچ جاتے ہیں اور زیر حلق اترنے اور روزہ ٹوٹنے کا احتمال ہوتا ہے۔ (فیصلہ فقہی سیمینار بورڈ دہلی)

مگر جب زید کو گل کئے بغیر پاخانہ نہیں اترتا تو اس عذر کی وجہ سے اس کے لئے حکم میں اس قدر تخفیف ہوگی کہ وہ گل پہلے ہتھیلی وغیرہ پر نکال کر پانی سے بھگو دے پھر اسے احتیاط کے ساتھ دانتوں پر ملے اور جلد کلی کر کے اچھی طرح اپنا منہ صاف کر لے۔

واللہ تعالیٰ اعلم۔

کتبہ: محمد وقار علی احسانی علمیں

صدر شعبہ افتاء دارالعلوم حسنیہ ہمت نگر کجرات

سوال: ۱: کیا فرماتے ہیں علماء دین و مفتیان شرع متین اس مسئلہ میں کہ مالک نصاب ہونے کے لئے دینی کتابوں اور اکثر اشتہارات رمضان شریف و عید الاضحیٰ میں مرقوم ہوتے ہیں۔ ساڑھے باون تولہ چاندی یا ساڑھے سات تولہ سونے کا جو مالک ہے وہ مالک نصاب ہے اس کے متعلق دریافت طلب امر یہ ہے۔

(الف) کسی کے پاس کچھ روپے، کچھ چاندی، کچھ سونا ہو اور ٹوٹل سب مل کر ساڑھے باون تولہ چاندی کے دام کے برابر ہو تو کیا وہ مالک نصاب ہوگا؟

(ب) موجودہ وزن کے حساب سے یعنی (کلوگرام) ساڑھے باون تولہ کتنا وزن ہوگا؟

(ج) کسی کے پاس ساڑھے باون تولہ چاندی کی قیمت کے برابر اگر سونا ہو تو کیا وہ مالک نصاب ہے؟

سوال: ۲: کرتے کے اندر الٹا کپڑا پہننے کی صورت میں کیا نماز ہو جائے گی مثلاً بنیان سویٹر وغیرہ؟
امستفتی۔ مولانا ثکیل احمد عطاری۔ سلطان پور۔ یو۔ پی۔

بسم اللہ الرحمن الرحیم

الجواب: ۱: (الف) جس شخص کے پاس روپے، چاندی اور سونا اتنی مقدار میں ہیں کہ مجموعی طور پر ساڑھے باون تولہ چاندی کی قیمت کے برابر ہو تو وہ شخص مالک نصاب ہے بعد حوالان حول اس پر زکوٰۃ واجب ہوگی۔ ردالمحتار میں ہے: "ان كانت فضة تخلص تجب فيها الزكاة ان بلغت نصابا وحدها او بالضم الى غيرها اه" (ج ۶، ص ۳۰۰، باب زكاة المال) واللہ تعالیٰ اعلم۔

(ب) نئے وزن کے حساب سے ایک تولہ کا وزن ۱۲ گرام ۴۴۱ ملی گرام ۶ پونٹ ہے اس لحاظ سے موجودہ زمانے میں ساڑھے باون تولہ چاندی کا وزن ۶۵۳ گرام ۱۸۴ ملی گرام ہوگا (تحقیق محقق مسائل جدیدہ حضرت مفتی نظام الدین صاحب قبلہ ماہنامہ اشرفیہ مئی ۲۰۰۴ء) واللہ تعالیٰ اعلم۔

(ج) جو شخص ساڑھے باون تولہ چاندی کی قیمت کے برابر صرف سونے کا مالک ہے وہ مالک نصاب نہیں ہے۔ فقہ اعظم ہند حضرت صدر الشریعہ علیہ الرحمہ فرماتے ہیں: "سونے چاندی کی زکوٰۃ میں وزن کا اعتبار ہے مثلاً سات تولے سونے یا کم کا زیور یا برتن بنا ہو کہ اس کی کاریگری کی وجہ سے دوسو درہم سے زائد قیمت ہو جائے یا سونا گراں ہو کہ ساڑھے سات تولے سے کم کی قیمت دوسو درہم سے بڑھ جائے جیسے آج کل کہ ساڑھے سات تولے سونے کی قیمت چاندی کی کئی نصابیں ہوگی غرض یہ کہ وزن میں بقدر نصاب نہ ہو تو زکوٰۃ واجب نہیں قیمت جو کچھ بھی ہو" (بہار شریعت ج ۵ ص ۳۵) (ردمحتار میں ہے: "والمعتبر وزنہما اداء وجوباً ولا قیمتہما" اسی کے تحت ردالمحتار میں ہے: "ای من حیث الوجوب، یعنی یعتبر فی الوجوب ان یبلغ وزنہما نصاباً حتی لو کان له ابریق ذهب او فضة وزنه عشرة مثاقیل او مائة درہم و قیمتہ لصیاغته عشرون او مأتان لم یجب فیہ شئی اجماعاً" (ج ۲ ص ۲۹۷، باب زکوٰۃ المال) واللہ تعالیٰ اعلم۔

الجواب: ۲: کرتے کے اندر الناکپڑا پہن کر نماز پڑھنے میں کوئی حرج نہیں ہے مگر ایسا کرنا نہیں چاہیے۔ واللہ تعالیٰ اعلم۔

کتبہ: محمد وقار علی احسانی علیہ

صدر شعبہ افتاء دارالعلوم حسنیہ ہمت نگر کجرات

سوال: ۱: کیا فرماتے ہیں علماء دین و مفتیان شرع متین مسئلہ ذیل میں

کہ کچھ لوگ کرائے کے مکان میں رہتے ہیں مکان چونکہ بہت ہی گراں ملتا ہے اس لئے اپنا ذاتی مکان جو حاجت اصلیہ میں داخل ہے خریدنے کے لئے بینکوں میں روپے جمع کرتے ہیں تو دریافت طلب امر یہ ہے کہ ایسی صورت میں مکان خریدنے کے لئے جو روپے اکٹھا کئے گئے بعد حوالان حول ان پر زکوٰۃ واجب ہے یا نہیں؟

المستفتی۔ حافظ حسام الدین۔ لندن۔ برطانیہ۔

بسم اللہ الرحمن الرحیم

الجواب: ۱: صورت مذکورہ میں حاجت اصلیہ میں خرچ کرنے یعنی رہنے کے لئے مکان خریدنے کے لئے بینک میں جمع شدہ رقم اگر بقدر نصاب ہے اور سال پورا ہونے کے وقت وہ رقم مکان خریدنے میں خرچ بھی نہ کی گئی بلکہ بینک ہی میں رکھی رہی اگر چہ نیت یہی ہے کہ آئندہ اس سے مکان خریدا جائے گا تو بھی بعد حوالان حول اس رقم پر زکوٰۃ واجب ہوگی البتہ سال تمام کے وقت فوراً مکان خریدنا ضروری ہو اور مکان خرید لے تو اس صورت میں اس پر زکوٰۃ واجب نہ ہوگی۔

فقیر اعظم ہند حضرت صدر الشریعہ فرماتے ہیں: ”حاجت اصلیہ میں خرچ کرنے کے روپے رکھے ہیں تو سال میں جو کچھ خرچ کیا گیا اور جو باقی رہے اگر بقدر نصاب ہے تو ان کی زکوٰۃ واجب ہے اگر چہ اس نیت سے رکھے ہیں کہ آئندہ حاجت اصلیہ میں ہی صرف ہوں گے اور اگر سال تمام کے وقت حاجت اصلیہ میں خرچ کرنے کی ضرورت ہے تو زکوٰۃ واجب نہیں ہوگی۔ (بہار شریعت ج ۵، ص ۱۶)

ردالمحتار میں ہے: اذا امسكه لينفق منه كل ما يحتاجه فحال الحول وقد بقي معه منه نصاب فانه يزكى ذلك الباقي وان كان قصده الانفاق منه ايضا في المستقبل لعدم استحقاق صرفه الى حوائجه الاصلية وقت حوالان الحول بخلاف ما اذا حال الحول وهو مستحق الصرف اليها،، (ج ۲ ص ۲۶۲، مطلب في زكاة ثمن المبيع وفاء) واللہ تعالیٰ اعلم۔

کتبہ: محمد وقار علی احسانی علیہ

صدر شعبہ افتاء دارالعلوم حسنیہ ہمت نگر کجرات